




## Il-kitbiet akkademiċi ta' J.J. Camilleri

Dr Sergio Grech



Il-probabilità hija li dawk li jhobbu l-letteratura Maltija iktar jafu lil J.J. Camilleri għar-rumanzi jew għan-novelli tiegħu milli għal tip ta' kitbiet oħra. Il-lista tar-rumanzi ta' Camilleri tinkludi fost l-oħrajn *Ahna*

*Sinjuri*, *L-Għar tax-Xitan*, *Luteru*, *Uljed il-Qawsalla* u *Is-Sejha tal-Art*. Uħud minn dawn ir-rumanzi ġew studjati għall-eżamijiet tal-Matrikola u oħrajn inqaw fuq ir-radrijiet lokali. Aktarx li l-aqwa rumanz tiegħu, u l-iktar wiehed li kiseb kunsens, hu *L-Għar tax-Xitan*. Jeżistu tal-inqas tlieta jew erba' rumanzi oħra ta' J.J. Camilleri li baqgħu ma ġewx ippubblikati u jaf ikunu ppubblikati fis-snin li ġejjin.

Camilleri, immotivat mill-Moviment Qawmien Letterarju, kiteb ukoll il-poezija li dehret fost l-oħrajn fi *Kwartett* u *Antenni*. Ricentement, is-Sensiela Kotba Soċjalisti ppubblikaw *F'Lejl Shun Idellek u Stejjer Oħra* - gabra ta' novelli godda ta' Camilleri li sa dakinhar qatt ma kienu ġew ippubblikati qabel. Dax-xogħol li baqa' mhux ippubblikat wara mewtu qed ikun eżaminat u editjat perjodikament minn Dr Steve Borg hu nnifsu kittieb ta' proża letterarja u dik mhux fittizja imma wkoll librar li jaf il-lat xjentifiku tal-mestier. Fil-każ tan-novelli, Borg kellu jibda mill-bidu. Għax ha' hsieb ukoll it-traskrizzjoni. Borg jiddeskrivi lil Camilleri bħala neorealisticu kontemporanju.

Li jintesa huwa li l-fatt li l-kitbiet ta' Camilleri jinkorporaw ukoll diversi kitbiet akkademiċi u oħrajn semi-akkademiċi fejn l-awtur kiteb u hadem, fost l-oħrajn u aktarx l-iktar, fuq l-istorja tal-edukazzjoni f'Malta speċjalment dik tas-seklu 19. Qed nuża t-terminu 'semi-akkademiċi' għal dawk il-kitbiet ta' J.J. Camilleri li jidhru f'kotba tal-festi, u possibilment fi bnadi oħra, fejn hu ma jużax daqstant noti u referenzi imma kitbiet li jistgħu jiġu kklassifikati fil-kategorija ta' esejs miżgħuda bit-tagħrif storiku u umanistiku b'sens

wiesgħa b'intenzjoni ċara u netta li jeduka u jgħallem lill-qarrej biex jimla l-lakuni ta' nuqqas ta' tagħrif. U dawn mhumiex testi fiergħa jew miktuba bl-għaġġla u ma għandhomx ikunu sottovalutati għax dehru f'dan it-tip ta' pubblikazzjonijiet.

Aktarx li t-tip ta' pubblikazzjoni, iddeterminat id-deċizzjonijiet aħharin ta' Camilleri jużax referenzi jew le. Ikollna nirrikonoxxu li kien hemm żminijiet meta f'dawn il-kotba tal-festi kien hemm inqas riġidità mill-lum u grazzi għall-fatt li diversi kontributori tharrġu f'istituzzjonijiet universitarji setgħu jintlaħqu livelli oġhla ta' riċerka iktar ma daħal iż-żmien. Camilleri haddem kemm l-Ingliz u kemm il-Malti. Wiehed jazzarda jgħid li fl-Ingliz donnu l-approċċ tiegħu hu iktar akkademiku u xjentifiku. Anki għax dawn wisq probabbli huma partijiet addattati mit-tezi tiegħu tal-Masters li nirreferi għaliha iktar tard.

Camilleri juża l-letteratura speċjalment ir-rumanz biex l-ewwel u qabel xejn jasserixxi l-gustizzja soċjali u jiggieled kontra l-intolleranza, il-faqar u l-injoranza li kien hemm min sfruttaha favur tiegħu. Camilleri jattakka l-abbuż fil-qasam ambjentali u juri li l-flus u r-regħba huma l-allat moderni. Faċli tispjegaha għaliex innamra ma' Luteru. Luteru ried id-dawl. Ried ir-riforma anki jekk għaġġel u spicċa gab il-firda. Imma Luteru kien skomoda dak li kien tradizzjonali. Luteru ggieled l-abbuż. Xela l-ingustizzja. L-istess jagħmel Camilleri. U dan aktarx jispjega d-deċizzjoni ta' Steve Borg imsemmi iktar 'il fuq li jsejjaħ lil Camilleri kif sejjaħlu.

L-istess mudell ta' Camilleri r-rumanzier joħroġ fil-kitbiet tar-riċerka tiegħu li hafna drabi huma msejsa fuq temi soċjali u jpoġġu l-lenti fuq il-baxxi, il-foqra u l-iżvantaġġati u kemm dawn fl-esperjenza ta' kuljum ġew misruqa mill-edukazzjoni sana li kien haqqhom u li setgħet tkun fattur li terfagħhom mill-injoranza u l-istat fqir u mizeru tagħhom. Camilleri kiteb fuq epoka meta l-kolonizzatur ma kienx jaqbillu li jipprovdi l-edukazzjoni lill-maħkuma. Il-kolonizzatur ma riedx li jinfethu l-imħuħ. Ried biss numri u tafal. U hekk seta' jaħkem. Mhux biss ġeografikament imma anki seta' jaħkem fuq il-moħħ.

J.J. Camilleri jinħass fuq in-naħa xellugija tal-ispettru. Wieħed ma jridx jinsa li J.J. Camilleri għex u kien xhud ta' trasformazzjonijiet ewlenin fil-qasam politiku, ekonomiku u soċjali ta' Malta minn wara t-Tieni Gwerra Dinjija li ġibduh f'dik id-direzzjoni. Fost l-oħrajn, dal-perjodu ra stejjer ta' importanza massima bħar-rikostruzzjoni ta' wara t-Tieni Gwerra fejn kollox kien jidher mitmum, il-moviment qawwi tal-emigrazzjoni ta' Maltin li marru jfittxu xortihom f'dinjiet oħra, l-isfida tal-Indipendenza u l-għeluq tal-baži Ingliza fejn ridt taħseb għal rasek u mhux iżjed ifissdek min jahkem, il-proliferazzjoni tal-mezzi tal-kommunikazzjoni, it-talba mill-Maltin ma taqta' xejn għad-djar biex jgħixu fihom f'art fejn l-ispekulazzjoni qatt ma naqset, it-turiżmu, il-mixja sigura tal-industrija – kollha temi li xi ftit jew wisq jixirfu fir-rumanzi tiegħu jekk wieħed jaqrahom b'attenzjoni. Fil-fatt, Camilleri jinħass ammiratur tal-Perit Duminku Mintoff li kien riformatur soċjali ewlieni fis-seklu 20.

Dil-ħidma, Camilleri kompliha wkoll f'ħidma volontarja fil-Mosta. Il-Mostin ta' ċertu età pereżempju jiftakru d-drammi li J.J. Camilleri kien jikteb għall-Oratorju fil-Mosta fejn hu kien jirreċta fihom ukoll. Fis-sena 2004, Camilleri kien inġhata Ġieħ il-Mosta mill-Kunsill Lokali Mosta. Kien attiv ukoll fl-ambjent kaċistiku Mosti fejn kien uffiċjal ma' Mosta FC. Ta sehmu wkoll fl-Iscoots tal-Mosta.<sup>1</sup> Fejn kien hemm l-edukazzjoni, mhux biss dik tal-iskola, lil Camilleri kont se ssibu hemm.

Jien niftakru ftit jattendi l-laqgħat letterarji li l-Għaqda Letterarja Maltija kienet torganizza fid-disgħinijiet tas-seklu għoxrin fir-Razzett tal-Markiz Mallia Tabone tal-Għaqda Filantropika Talent Mosti mmexxija minn Joe Bartolo u shabu. Qatt ma niftakar imma li kelli xi konversazzjonijiet twal miegħu. Niftakar ċar li fiż-żmien is-sixth form, fir-rivista *Analizi* kienet qamet polemika bejnu u Charles Briffa dwar kemm ir-rumanz tiegħu *Aħna Sinjuri* ma kienx b'saħħtu biżżejjed biex ikun fis-sillabu tal-Matrikola tal-Malti fil-Livell Avvanzat. Dwar dan jien ktibt banda oħra.<sup>2</sup> Fuq livell personali, dak kien żmien ta' skoperta u tibda tifhem li anki ktieb jipprovoka diskussjoni. Tibda tifhem li kull sugġett għandu iktar minn vizjoni jew skola ta' ħsieb waħda.

Skont uliedu, J.J., kif ħafna kienu jafuh, kien ukoll wieħed mill-fundaturi tal-Għaqda tal-Malti li kienu waqqfu Rużar Briffa u Ġużè Bonnici fejn magħhom kien hemm ukoll attivi il-Professor Pietru Pawl Saydon u l-poeta Għawdx Anton Buttigieg. Buttigieg kiteb fid-dettall dwar dan il-perjodu u l-istess Saydon.<sup>3</sup> Għalkemm dan l-aspett ta' Camilleri attiv fl-Għaqda ma johroġx mit-teži ta' Joseph P. Borg, fil-grad ta' Maġisteru, fejn studja t-twaqqif u l-impatt tal-għaqda msemmija.<sup>4</sup>

Camilleri ha sehem fil-proġett *Id-Denfil* li kien ħa post il-*Gabra ta' Ward*, editjat minn E.B. Vella. Kien hemm kitba partikulari tiegħu fis-sitt volum fejn il-protagonisti għandhom l-isem ta' uliedu u l-kuġini tagħhom. Camilleri kien membru wkoll fil-Kunsill tal-Akkademja tal-Malti u riċentement skoprejna li kien iħobb il-pittura u kien ipitter ukoll.<sup>5</sup> Nafu li kien ħabib ta' Antoine Camilleri: pittur ewlieni Malti li qadef b'enerġija biex l-arti lokali tidhol fil-moderniżmu u ma tibqax statika marbuta ma' dik reliġjuża.

Min-naħa tiegħu, J.J. Camilleri tela' diversi skali fiċ-Ċivil fejn beda bħala għalliem u wasal sal-grad ta' Uffiċjal Edukattiv tal-Edukazzjoni. Camilleri studja fl-Istitut tal-Edukazzjoni tal-Università ta' Londra minn fejn ħa l-Associateship of the Institute of Education. Kiseb Baċċellerat mill-Università ta' Malta u Masters b'teži fuq il-Kanonku Pullicino li ħadem favur l-edukazzjoni f'Malta f'kuntest kolonjali u f'sitwazzjonijiet xejn faċli. It-teži gġib it-titlu *Canon Paolo Pullicino, His Life and Place in the History of Local Educational Development*. L-istess Camilleri kien żviluppa kapitlu bl-istess titlu fil-ktieb *Yesterday's Schools* editjat minn R.G. Sultana.<sup>6</sup>

It-teži tal-Masters ta' Camilleri ddu mal-fatt li l-Kanonku Pawlu Pullicino sab prattikament għadu (enfasi tiegħi) meta ġie biex iwettaq il-programm tiegħu ta' edukazzjoni għall-Maltin. Dan kien il-Kummissarju Keenan li kien ġie Malta bi pretensjonijiet kbar meta taqra dak li kiteb. Keenan kien wieħed mill-Kummissarji ewlenin li ġew jistħarrġu l-qagħda f'Malta fl-1878 meta l-borma bdiet tbaqbaq sew u Malta bdiet miexja lejn il-formazzjoni serja tal-ewwel partiti politiċi. Keenan kien ħadem fuq l-edukazzjoni u tista' tgħid li kien b'ruħu u ġismu kontra l-Kanonku Pullicino u l-programm tiegħu.<sup>7</sup>

Wieħed irid japprezza li l-Kummissarji tal-1832 kienu qatgħuha li għall-Maltin kien jaqbel li jimxi t-Taljan iktar milli l-Ingliz. Imma f'daž-żmien, l-Inglizi kienu biddlu fehemthom u riedu lil Malta tkun tixbah iktar lil Londra milli lil Ruma.

L-istudju ta' Camilleri 'The Keenan Report: A Definition,' li kien deher f'*Hyphen* tal-1974 juri dan bl-iktar mod ċar u jista' jitqies bħala sommarju ewlieni tat-teži tiegħu. Din r-rivista originarjament kienet ippubblikata mill-Upper Secondary School u kompliet għal xi żmien taħt il-G.F. Abela Sixth Form. Jien niftakar l-aħħar edizzjonijiet tagħha meta kont student hemm b'kontributori fiha bħal Victor Mallia Milanes, Godfrey Wettinger u Oliver Friggieri fost l-oħrajn. L-artikli kienu jduru madwar is-sillabi għall-eżamijiet tal-Livell Avvanzat. Illum l-edizzjonijiet kollha tista' ssibhom online grazzi għas-servizz OAR li qed tagħti l-Librerija tal-Università ta' Malta. Bla

dubju, għall-kollezzjonisti l-ġabra hi sabiha fiha nnifisha.

F'dil-kitba, inkluża f'*Hyphen*, Camilleri jsostni li l-kwistjoni tal-lingwa kienet sugġett popolari għar-riċerka għax fi żmien meta kien qed jikteb hu, kien hemm hafna jistenna x'jinkixef marbuta magħha.<sup>8</sup> Kienet kwistjoni li fi kliem Camilleri twalet u "kkunsmat hafna enerġija" li affetwat u ttardjat il-mixja tal-edukazzjoni Maltija f'Malta.<sup>9</sup>

Camilleri juri li Keenan ma qagħadx jomgħodha u hadha kontra kull pass li l-Kanonku Paolo Pullicino kien daħal għalih.<sup>10</sup> Pullicino, qabel il-wasla ta' Keenan, kien ilu tletin sena jaħdem fil-kamp Malti tal-edukazzjoni f'sitwazzjoni fejn it-Taljan kien importanti u l-Ingliż kwazi ma jithaddem minn hadd u kien jintuża minn klassi ferm iżgħar. Ta' Pullicino kienu żminijiet meta l-edukazzjoni ma kinitx għal kulhadd u ma kinitx meqjusa b'żonnjuża u għalkemm Keenan ma jispellha mkien il-Kolonizzatur ma kienx imdejjaq li s-sitwazzjoni kienet zoppa u dgħajfa. Ta' Keenan kien dmugħ tal-kukkudrilli.

Camilleri jispjega li dan l-aġir ta' Keenan kien ġej mill-fatt li Keenan kien konvint mija fil-mija li l-Kanonku Pullicino kien dawwar is-sistema lokali tal-edukazzjoni favur it-Taljan u l-pseudointelletwali Taljani (enfasi tal-awtur prezenti). Keenan kien akkuża lill-Kanonku Pullicino li ried jeqred il-lisien Malti mill-iskejjel. Sa dan iż-żmien il-Malti la kellu letteratura u lanqas alfabet f'iss biex jinkiteb u kien ingust sa ċertu punt kumment bħal dan. Il-Malti kien il-lingwa tal-kċina u ma kellu l-ebda valur għalkemm fl-istess epoka jibdedw l-ewwel kitbiet bil-Malti ta' poezija u proża. It-twelid kien diffiċli u jiżbalja min ifittex il-letteratura pura f'dawn il-kitbiet. Grazzi għal dan il-ħlas tikber il-librerija ta' pubblikazzjonijiet Maltin u fuq kollox il-lingwa-omm.

Keenan kien kritiku aħrax ta' dawg l-għalliema Maltin li qatt ma tghallmu l-Ingliż minkejja li kien ilhom fis-servizz, imma Camilleri jfakkar li hafna minnhom qatt ma kellhom l-opportunità li jitghallmu l-Ingliż meta huma kienu huma stess studenti.<sup>11</sup> J.J. Camilleri josserva wkoll li Keenan kien ikkritika l-fatt li Pullicino ma kellux sistema regolari ta' taħriġ għall-għalliema tiegħu meta fil-fatt snin qabel kien ipprova jdaħħal l-idea ta' preparazzjoni.

Il-Kummissarju Ingliż kien sab ukoll difetti kbar fid-dixxiplina, u t-textbooks li kellhom l-istudenti Maltin ma għogħbuh xejn.<sup>12</sup> Kien żmien meta hafna studenti kienu jfallu bl-amment u din kienet impossibbli li Keenan ma josservahiex. Il-ħtija waqgħet għal darb'ohra fuq il-Kanonku Pullicino. Kienu ż-żminijiet meta t-tfal darba li kienu jilhq u ċertu żmien kienu jsiru

kontributori ewlenin fid-dhul finanzjarju tal-familja tagħhom. Kienu familji kbar. Kien hemm hafna ħluq x'titma u ngħiduha wkoll kien hemm diversi forzi li kienu suspettużi mit-tagħlim. Għaxar snin wara, f'*Hyphen* J.J. Camilleri kien ippubblika studju dwar l-alfabet Malti.<sup>13</sup> L-istorja din id-darba tinbena fuq dokumentazzjoni ufficjali.

Henry Frendo kien daħal iktar fil-qalba tal-kwistjoni tal-lingwa proprja fit-tezi tiegħu tal-Maġisteru kif ukoll bid-dottorat tiegħu li hu għamel f'Oxford. F'tat-tieni kellu wkoll l-opportunità li jistħarreg it-twelid tal-partiti politiċi Maltin. Frendo għamel użu minn dokumentazzjoni wiesgħa. Fost l-oħrajn, Frendo uża dokumentazzjoni mill-Colonial Office u l-Foreign Office (żewġ fonti importanti għall-istorja kolonjali), l-arkivji tal-Università ta' Malta u l-Qorti. Barra minn hekk ra wkoll dibattiti tal-Kunsill tal-Gvern ta' bejn l-1877 u l-1922, id-dibattiti tal-Parlament Ingliż u dokumentazzjoni stampata mill-Ufficċju tal-Kolonji mill-1848 sal-1916. Dan minn barra gazzetti lokali tal-epoka, il-*Blue Books*, il-*Gazzetta tal-Gvern*, rapporti ufficjali ppubblikati, pamphlets politiċi u pubblikazzjonijiet tal-perjodu flimkien ma' għadd ta' sorsi sekondarji bħal kotba. *Party Politics in a Fortress Colony - The Maltese Experience* minn Henry J. Frendo jiġbor dan kollu. Il-ktieb kellu tliet edizzjonijiet.

Camilleri kien ippubblika partijiet mit-tezi u riċerka addizzjonali fir-rivista *Il-Malti* għalkemm hawnhekk juża n-noti u r-referenzi kif ukoll fil-*Melita Historica* tal-Għaqda Storika ta' Malta. Pereżempju, 'Early government schools in Malta' kien deher fir-rivista *Melita Historica* tal-1970. Is-sorsi użati f'din il-kitba huma kollha ppubblikati u l-awtur fost l-oħrajn jagħfas fuq il-kritika li saret mill-Maltin versus l-ewwel esperimenti Ingliżi edukattivi.

Camilleri, l-edukazzjoni għexha, hadem fiha u allura li jistudjaha kien proċess kwazi naturali. Interessatu wkoll l-istorja fuq livelli lokali. Pereżempju Camilleri, kien kiteb u ppubblika artiklu dwar il-Mosta u l-iskola tagħha. Fl-2003, J.J. Camilleri kiteb dwar Annibale Preca li kien is-surmast tal-iskola primarja tal-Mosta fl-1856 fi żmien meta l-iskola kienet waħda zghira.<sup>14</sup> Preca kien jemmen li l-Malti kien ġej mill-Puniku: tezi li kien jużaha anki Gerald Strickland. Din kienet tezi imma li ma kinitx tant possibli. Camilleri jinteressa ruħu fi Preca anki għax Preca kien kiteb dwar il-Mosta. "Kienu żminijiet ta' hafna vaganzi li kienu jingħataw sikwit minhabba epidemiji, f'okkazjonijiet imperjali ..."<sup>15</sup>

Camilleri kellu rispett kbir lejn E.B. Vella, Mosti bħalu, li bħalu habb l-edukazzjoni. Vella miet ta' età zghira imma halla wirt importanti warajh speċjalment il-

*Ġabra ta' Ward*. Illum donnu li saret moda li tiskredita dan ix-xogħol ta' Vella minhabba l-famuża paġna/storja Viva r-Regina fl-ewwel ktieb imma fil-verità Vella kien qed jipproponi l-approċċ tematiku li l-lum qed nagħtuh importanza fl-edukazzjoni meta qed nitkellmu fuq l-LOF's. Camilleri jfahhar ukoll lis-superjur ta' E.B. Vella, l-Avukat Albert V. Laferla, li fi kliemu, "fi žmienu thaffef il-pass tat-titjib."<sup>16</sup> Vella sa kien tfahhar mill-poeta nazzjonali Dun Karm għal hidmietu u li ddeskrivieh bhala mudell għall-Maltin oħra.<sup>17</sup> Vella kiteb ukoll l-istejjer lokali ta' numru ta' rhula fosthom il-Mosta u z-Żejtun u għalkemm minn žmienu sal-lum, ir-riċerka nbidlet ta' taht fuq, Vella kien fehem il-lezzjoni ewlenija li l-istorja ma tistax tinbena fuq il-hrejef u l-leggendi anki jekk Ċikku l-Poplu jikkwotahom spiss. Il-Mosta sellmet lil Vella għal hidmietu b'monument.

J.J. Camilleri interessa ruħu wkoll fl-għana lokali, l-għana popolari li kulturalment jifridna ironikament għax mhux il-Maltin kollha jarawh bhala espressjoni tar-ruħ Maltija jew li fih l-arti fih. Camilleri imma jisfida dan il-moviment. L-għana, kif jinsisti Camillieri, kien l-ewwel letteratura u bla dubju hafna minnu ntilef minhabba li kien ġest spirtu pront. Ftit japprezzaw li l-għana popolari kien popolari wkoll man-nisa. Fl-artiklu in kwistjoni Camilleri jagħti xi eżempji ta' dan l-għana għalkemm mhux dejjem isemmi x'inhuma l-fonti tiegħu jew id-dokumentazzjoni li qed jibni fuqha.<sup>18</sup>

Fi studju iehor Camilleri jaqbad luzzu, emblema tal-identità Maltija, u litteralment iżarmah injama njama u jidhol fil-vokabularju tal-luzzu apparti l-isfond storiku li joffri. Fost il-lessiku marbut mal-luzzu, nosservaw lessiku bhal poppa u pruwa, li aktarx nafuhom, imma wkoll prim, kilja, ċinta, ċan, brazzoli u hafna oħrajn.<sup>19</sup> Hasra li dal-vokabularju ma nafuhx u jistgħu jsalvawh biss in-nies tas-snaġġa' li jagħmlu dax-xogħol.

Ta' min iżid li wara mewt Camilleri kienet ġiet ippubblikata wkoll l-awtobijografija tiegħu editjata minn Steve Borg. Camilleri, donnu jimxi mal-mudelli imhejjija qablu minn Herbert Ganado u Anton Buttigieg u barra l-partikular ta' haġtu jimxi għall-avvenimenti nazzjonali. U hawn mill-ġdid jitqanqlu l-argumenti tal-faqar u l-injoranza. L-istil jixbah iktar lil ta' Buttigieg milli lil dak tal-Avukat Ganado. Anki ċerti perspettivi u twemmin jikkonferma dan. Anki Camilleri jemmen f'ideat bhas-separazzjoni bejn id-dominju tal-Istat u dak tal-Knisja.

J.J. Camilleri kien lekċerer fil-Kulleġġ tal-Għalliema u fl-Università fi hdan il-Fakultà tal-Edukazzjoni. Kien

ukoll ċermen jew membru f'għadd ta' bordijiet pubbliċi u għaqdiet volontarji. Fis-sena 2004, Karl Alan Fenech kien ippreżenta b'suċċess tezi tal-Maġisteru fl-Arti fl-Università ta' Malta li fiha analizza kif Camilleri jhares lejn is-soċjetà Maltija.

## Referenzi

- 1 Ara George Cassar, '*Onwards Mosta: the life and times of the Mosta Scout Group, 1916-2008*, għal iktar storja dwar il-Grupp.
- 2 Sergio Grech, 'Ir-rumanz "Ahna Sinjuri" jqanqal Polemika,' *Festa Santa Marija Mosta, Soċjetà Filarmonika Nicolò Isouard*, 2022, 226-229.
- 3 Dan is-sugġett dwar l-Għaqda tal-Malti se johroġ hafna fil-volum *Anton Buttigieg Bejn Storja u Miti*, editjat mill-awtur preżenti li mistenni jkun ippubblikat matul l-2023.
- 4 Kommunikazzjoni minn J.P. Borg, Mejju 2023.
- 5 TimesofMalta.com, Misjuba fit-3 ta' Mejju 2023, <https://timesofmalta.com/articles/view/jj-camilleri-1928-2012-an-author-artist-and-much-more.935302>.
- 6 J.J. Camilleri, 'Paolo Pullicino's education legacy,' f'R.G. Sultana (Ed.), *Yesterday's Schools: Readings in Maltese educational History* (Malta, Xirocco Publishing, 2017), 111.
- 7 J.J. Camilleri, 'The Keenan Report: A Definition,' *Hyphen*, 4, 1978, 2.
- 8 *Ibid.*, 1.
- 9 *Ibid.*
- 10 *Ibid.*, 2.
- 11 *Ibid.*, 3.
- 12 *Ibid.*, 6.
- 13 J.J. Camilleri, 'A Question of the Alphabet,' *Hyphen*, 1984, 4(2), 47-54.
- 14 J.J. Camilleri, 'Annibale Preca (1832-1901) fil-Mosta,' *Società Filarmonica Nicolo Isouard*, 2003, 174.
- 15 J.J. Camillieri, 'L-Iskola Primarja fil-Mosta,' *Soċjetà Filarmonika Santa Marija Annwal 2009*, 96.
- 16 J.J. Camilleri, 'E.B. Vella – F'Għeluq is-sittin sena anniversarju minn mewtu,' *Soċjetà Filarmonika Santa Marija Annwal 2006*, 133.
- 17 *Ibid.*
- 18 J.J. Camilleri, 'L-Għana Popolari u t-Taqbil bla sens,' *Soċjetà Filarmonika Nicolo Isouard*, 2002, 239.
- 19 J.J. Camilleri, 'Il-Luzzu fil-Vokabularju Malti,' *Soċjetà Filarmonika Santa Marija Annwal 2003*, 101.